

मन की बात के 11 साल

प्रधानमंत्री नरेंद्र मोदी के मन की बात कार्यक्रम ने आज अपने 11 वर्ष पूरे कर लिए हैं। मन की बात का पहला संस्करण 3 अक्टूबर 2014 को विजयादशमी के अवसर पर प्रसारित किया गया था। हाल ही में प्रधानमंत्री नरेंद्र मोदी ने इस कार्यक्रम के 126 संस्करण में राष्ट्र को संबोधित किया है। यह कार्यक्रम केवल एक रेडियो कार्यक्रम नहीं है, बल्कि सांस्कृतिक और सामाजिक परिवर्तन का प्रतीक है। यह देश के कोने-कोने तक पहुँच चुका है। यह सरकार और नागरिकों के बीच सीधा संवाद स्थापित करता है।

मुख्यमंत्री राहत राशि

मुख्यमंत्री डॉ. मोहन यादव ने आज भोपाल में निवास स्थित कार्यालय समत्व भवन से वीडियो कॉन्फ्रेंसिंग द्वारा सिंगल क्लिक के माध्यम से प्राकृतिक आपदा से हुई फसल क्षति के लिए प्रभावित किसानों को राहत राशि का वितरण किया। इस अवसर पर मुख्यमंत्री डॉ यादव ने किसानों से संवाद भी किया।

खंडवा दुर्घटना

खंडवा जिले के जामली राजगढ़ गाँव में कल एक ट्रैक्टर-ट्रॉली के तालाब में गिर जाने से 11 लोगों की मौत हो गई और 3 लोग घायल हैं।

सभी दुर्गा प्रतिमा विसर्जन से लौट रहे थे। प्रधानमंत्री नरेंद्र मोदी ने दुर्घटना पर गहरा दुख व्यक्त किया है। इस दुर्घटना में मृतकों के परिवारों के प्रति अपनी संवेदना व्यक्त की है। प्रधानमंत्री ने प्रत्येक मृतक के परिजन को दो लाख रुपये और घायलों को पचास-पचास हजार रुपये की अनुग्रह राशि देने की घोषणा की है। मुख्यमंत्री मोहन यादव ने भी मृतकों के परिवारों के लिए चार लाख रुपये की अनुग्रह राशि की घोषणा की है। जनजातीय कार्य विभाग के मंत्री डॉ. कुंवर विजय शाह ने दुर्घटना के मृतकों के परिजनों के घर जाकर संवेदना प्रकट की। उन्होंने कहा कि प्रदेश सरकार पीड़ित परिवारों के साथ है। मंत्री डॉ. शाह ने मृतकों के परिजनों को हर संभव मदद के लिए आश्वस्त किया।

जीएसटी सुधार

प्रधानमंत्री नरेन्द्र मोदी द्वारा घोषित जीएसटी बचत उत्सव, समाज के सभी वर्गों को लाभान्वित कर रहा है। पिछले महीने की 22 तारीख से लागू अगली पीढ़ी के जीएसटी सुधार भारत की अप्रत्यक्ष कर प्रणाली को सरल बनाने की दिशा में महत्वपूर्ण कदम हैं। ये सुधार विभिन्न वस्तुओं और सेवाओं पर कर की दर कम करके नागरिकों को काफी राहत प्रदान कर रहे हैं। आज हम स्टेशनरी क्षेत्र में जीएसटी कटौती पर रिपोर्ट प्रस्तुत कर रहे हैं।

समाचार संक्षेप में

- आगरमालवा में सेवा पखवाड़े के समापन मौके पर कल नगर पालिका द्वारा 2000 पौधों का रोपण किया गया।

- गांधी जयंती पर नर्मदापुरम जिले की सभी ग्राम पंचायतों में विशेष ग्राम सभाओं का आयोजन किया गया। और स्वच्छता की शपथ दिलाई गई।
- शिवपुरी में कल स्वस्थ नारी सशक्त परिवार अभियान के अंतर्गत प्राथमिक स्वास्थ्य केन्द्र मनपुरा में विशेष स्वास्थ्य शिविर का आयोजन किया गया।

.....